



**Office of Chief Electoral Officer
Rajasthan Secretariat, Jaipur**

E-Mail: ceojpr-rj@nic.in &
raj.election.media24@gmail.com



Press Release

13-11-2025

विशेष गहन पुनरीक्षण कार्यक्रम 2026

10 दिनों में 5 करोड़ से अधिक मतदाताओं तक पहुंचे बीएलओ, 92 प्रतिशत से

अधिक प्रपत्र वितरित

झालावाड़ जिला लगातार अग्रणी, भरतपुर सबसे पीछे, सीईओ ने कार्य में तेजी पर

जताया संतोष

जयपुर, 13 नवम्बर। राजस्थान में मतदाता सूची के विशेष गहन पुनरीक्षण कार्यक्रम (SIR-2026) की प्रगति लगातार तेज हो रही है। अभियान के शुरुआती 10 दिनों में करीब 5 करोड़ से अधिक मतदाताओं तक बूथ लेवल अधिकारी (BLO) पहुंच चुके हैं और उन्हें गणना प्रपत्र प्रदान किए जा चुके हैं। राज्य के 92 प्रतिशत से अधिक मतदाताओं तक अब तक प्रपत्रों का वितरण पूरा हो चुका है। बीएलओ घर-घर जाकर गणना प्रपत्र वितरित एवं एकत्रित कर रहे हैं।

मुख्य निर्वाचन अधिकारी श्री नवीन महाजन ने बताया कि झालावाड़ 99%, बूंदी 98.8%, राजसमंद 98.7%, डूंगरपुर 97.5% और बाड़मेर 97.1% के साथ अग्रणी पांच जिले हैं। इसके विपरीत भरतपुर, जयपुर, टोंक, दौसा, जोधपुर और सिरोही वे जिले हैं जहां प्रपत्र वितरण अभी 90 प्रतिशत से कम है।

विधानसभा क्षेत्रों में झालरापाटन, बेगूं और केशोरायपाटन 99.9 प्रतिशत के साथ शीर्ष स्थान पर हैं, जबकि भरतपुर (50%) और नदबई (58%) सबसे कम प्रगति वाले विधानसभा क्षेत्र हैं।

डिजिटाइजेशन कार्य में तेजी, 33 लाख गणना फॉर्म अपलोड

श्री महाजन ने बताया कि भरे हुए गणना प्रपत्रों का डिजिटल रूपांतरण ईसीआईनेट पर तेजी से चल रहा है। अब तक 33 लाख फॉर्म डिजिटल रूप से दर्ज किए जा चुके हैं।

डिजिटाइजेशन की प्रगति में बाड़मेर, भरतपुर और चित्तौड़गढ़ अग्रणी हैं, जबकि बारां, बीकानेर और पाली में गति अपेक्षाकृत कम है।

उन्होंने सभी जिला निर्वाचन अधिकारियों को निर्देशित किया कि डिजिटाइजेशन की गति को और तेज किया जाए तथा बीएलओ को आवश्यक तकनीकी सहायता सुनिश्चित की जाए।

उन्होंने यह भी बताया कि भारत निर्वाचन आयोग इस अभियान की निरंतर समीक्षा कर रहा है और पिछड़ने वाले जिलों के EROs को स्पष्ट निर्देश दिए गए हैं। उन्होंने जोधपुर जिले में कार्य में आई गति पर संतोष व्यक्त किया।

ऑनलाइन गणना फॉर्म भरने की सुविधा उपलब्ध

मुख्य निर्वाचन अधिकारी ने मतदाताओं से आग्रह किया कि वे ऑनलाइन गणना फॉर्म भरने के विकल्प का अधिकाधिक उपयोग करें। मतदाता voters.eci.gov.in पर सीधे गणना प्रपत्र भर सकते हैं।

ऑनलाइन भरे गए फॉर्म सीधे संबंधित बीएलओ को प्राप्त हो जाते हैं, जिससे मतदाता को पुनः फॉर्म भरने की आवश्यकता नहीं रहती।

अब तक राज्य में 82 हजार गणना प्रपत्र ऑनलाइन जमा हुए हैं। हनुमानगढ़ और गंगानगर इस सूची में सबसे शीर्ष पर हैं जबकि बांसवाड़ा और डूंगरपुर सबसे नीचे। ग्रामीण व शहरी क्षेत्रों में सत्यापन अभियान जारी

श्री महाजन ने बताया कि आयोग के निर्देशों के अनुरूप सभी जिलों में जिला निर्वाचन अधिकारी, निर्वाचक रजिस्ट्रीकरण अधिकारी और सहायक अधिकारियों द्वारा निरंतर मॉनिटरिंग की जा रही है। ग्रामीण व शहरी क्षेत्रों में बीएलओ सक्रियता से प्रत्येक मतदाता तक पहुंचकर जानकारी का भौतिक सत्यापन कर रहे हैं।

4 नवम्बर से 4 दिसम्बर तक चलने वाले इस अभियान में बीएलओ नाम, पता, आयु और अन्य विवरणों का सूक्ष्म सत्यापन कर रहे हैं।

श्री महाजन ने कहा कि यह प्रक्रिया मतदाता सूची की शुद्धता सुनिश्चित करने की दृष्टि से अत्यंत महत्वपूर्ण है। उन्होंने बताया कि विशेष गहन पुनरीक्षण कार्यक्रम 2026 राज्य की लोकतांत्रिक प्रणाली को और अधिक मजबूत करने की दिशा में एक महत्वपूर्ण प्रयास है, जिसका मुख्य उद्देश्य पात्र मतदाताओं को सूची में सम्मिलित करना एवं अपात्र नामों को हटाना है।



**Office of Chief Electoral Officer
Rajasthan Secretariat, Jaipur**

E-Mail: ceojpr-rj@nic.in &
raj.election.media24@gmail.com



Press Release

13-11-2025

कड़ी सुरक्षा के बीच मतगणना शुक्रवार को

जयपुर, 13 नवंबर। अंता विधानसभा उपचुनाव के तहत शुक्रवार को राजकीय स्नातकोत्तर महाविद्यालय में कड़ी सुरक्षा के बीच मतगणना की जाएगी।

मुख्य निर्वाचन अधिकारी श्री नवीन महाजन ने बताया कि मतगणना सुबह 8 बजे से प्रारंभ की जाएगी। इसमें 14 टेबलों पर 20 राउंड में ईवीएम मशीनों से मतों की गिनती की जाएगी। चुनाव में कुल 271 ईवीएम मशीनों को उपयोग में लिया गया है। मतगणना में डाक मतपत्रों के मतों की गिनती भी की जाएगी। चुनाव में कुल 15 अभ्यर्थियों के लिए वोट डाले गए हैं। मतगणना के दौरान त्रि-स्तरीय सुरक्षा व्यवस्था सुनिश्चित की गई है। मतगणना केन्द्र पर प्रवेश सुबह 7:30 बजे तक रहेगा तथा मोबाइल फोन और धूमपान सामग्री ले जाना निषिद्ध रहेगा।

मतगणना की तैयारियों को लेकर जिला निर्वाचन अधिकारी श्री रोहिताश्व सिंह तोमर ने गुरुवार को राजकीय महाविद्यालय स्थित मतगणना स्थल का निरीक्षण किया तथा संबंधित अधिकारियों की बैठक लेकर आवश्यक निर्देश दिए।

जिला निर्वाचन अधिकारी तोमर ने सुरक्षा व्यवस्था, प्रवेश व्यवस्था, स्ट्रॉन्ग रूम, मीडिया सेंटर, पार्किंग, बिजली एवं संचार व्यवस्था का बारीकी से निरीक्षण किया। उन्होंने कहा कि मतगणना प्रक्रिया पूर्णतः पारदर्शी, निष्पक्ष और शांतिपूर्ण ढंग से संपन्न हो, इसके लिए सभी तैयारियां समय पर पूर्ण कर ली जाएं। जिला निर्वाचन अधिकारी ने निर्देश दिए कि परिसर में सूचना एवं जनसंपर्क अधिकारी के निर्देशन में ही मीडिया कवरेज की जाएगी। मतगणना हॉल में सीसीटीवी कैमरे, मीडिया कवरेज सुविधा सुनिश्चित की जा रही है। निरीक्षण के दौरान अधिकारियों ने व्यवस्थाओं का जायजा लेकर सभी आवश्यक तैयारियां समयबद्ध रूप से पूर्ण करने के निर्देश दिए। पुलिस अधीक्षक श्री अभिषेक अंदासु ने बताया कि मतगणना स्थल पर तीन स्तर की सुरक्षा व्यवस्था रहेगी तथा केवल अधिकृत पासधारी व्यक्तियों को ही प्रवेश की अनुमति दी जाएगी। मोबाइल फोन का उपयोग केवल मीडिया सेंटर में ही अनुमत

रहेगा। निरीक्षण के दौरान एडीएम भंवर लाल जनागल, एडीएम जबर सिंह, मुख्य कार्यकारी अधिकारी राजवीर सिंह चौधरी, अपर पुलिस अधीक्षक राजेश चौधरी, रिटर्निंग अधिकारी हवाई सिंह यादव सहित अन्य अधिकारी मौजूद रहे।